



Gabra tal-ġurisprudenza

SENTENZA TAL-QORTI ĠENERALI (It-Tmien Awla Estiża)

17 ta' Lulju 2024^{*i}

“Unjoni ekonomika u monetarja – Unjoni bankarja – Mekkanizmu uniku ta' riżoluzzjoni tal-istituzzjonijiet ta' kreditu u ta' ċerti impriżi ta' investiment (MRU) – Fond uniku ta' riżoluzzjoni (SRF) – Deċiżjoni tas-SRB dwar il-kalkolu tal-kontribuzzjonijiet *ex ante* għall-2021 – Obbligu ta' motivazzjoni – Dritt għal smiġħ – Ċertezza legali – Protezzjoni legali effettiva – Eċċezzjoni ta' illegalità – Limitazzjoni *ratione temporis* tal-effetti tas-sentenza”

Fil-Kawża T-402/21,

UniCredit Bank AG, stabbilita fi München (il-Ġermanja), irrappreżentata minn F. Schäfer, H. Großrichter, F. Kruis u N. Bartmann, avukati,

rikorrenti,

vs

Il-Bord Uniku ta' Riżoluzzjoni (SRB), irrappreżentat minn J. Kerlin, C. Flynn u D. Ceran, bħala aġenti, assistiti minn G. Coppo, S. Reinart u K. Bongs, avukati,

konvenut,

sostnut minn

Il-Parlament Ewropew, irrappreżentat minn U. Rösslein, M. Menegatti u G. Bartram, bħala aġenti,

u minn

Il-Kunsill tal-Unjoni Ewropea, irrappreżentat minn J. Bauerschmidt, J. Haunold u A. Westerhof Löfflerová, bħala aġenti,

intervenjenti,

IL-QORTI ĠENERALI (It-Tmien Awla Estiża),

komposta minn A. Kornezov, President, G. De Baere, D. Petrlík (Relatur), K. Kecsmár u S. Kingston, Imħallfin,

Registratur: S. Jund, Amministratriċi,

* Lingwa tal-kawża: il-Ġermaniż.

wara li rat il-faži bil-miktub tal-proċedura,

wara s-seduta tat-2 ta' Marzu 2023,

tagħti l-preżenti

Sentenza¹

- 1 Permezz tar-rikors tagħha bbażat fuq l-Artikolu 263 TFUE, ir-rikorrenti, UniCredit Bank AG, qiegħda titlob l-annullament tad-Deciżjoni SRB/ES/2021/22 tal-Bord Uniku ta' Riżoluzzjoni (SRB) tal-14 ta' April 2021 dwar il-kalkolu tal-kontribuzzjonijiet *ex ante* għall-2021 għall-Fond Uniku ta' Riżoluzzjoni (iktar 'il quddiem id-“Deciżjoni kkontestata”), sa fejn din tikkonċernaha.

[omissis]

III. It-talbiet tal-partijiet

- 19 Ir-rikorrenti titlob li l-Qorti Ġenerali jogħgobha:
- tannulla d-Deciżjoni kkontestata, inklużi l-annessi tagħha, sa fejn din tikkonċernaha;
 - tikkundanna lis-SRB għall-ispejjeż.
- 20 Is-SRB jitlob li l-Qorti Ġenerali jogħgobha:
- tiċhad ir-rikors bħala infondat;
 - tikkundanna lir-rikorrenti għall-ispejjeż;
 - sussidjarjament, fil-każ ta' annullament tad-Deciżjoni kkontestata, iżzomm l-effetti tad-Deciżjoni kkontestata sakemm din tiġi ssostitwita jew, tal-inqas, għal perijodu ta' sitt xhur mid-data li fiha s-sentenza ssir definittiva.
- 21 Il-Parlament Ewropew jitlob li l-Qorti Ġenerali jogħgobha:
- tiċhad ir-rikors sa fejn dan huwa ibbażat fuq l-eċċezzjoni ta' illegalità tar-Regolament Nru 806/2014 u tad-Direttiva 2014/59;
 - tikkundanna lir-rikorrenti għall-ispejjeż.
- 22 Il-Kunsill tal-Unjoni Ewropea jitlob li l-Qorti Ġenerali jogħgobha:
- tiċhad ir-rikors bħala infondat;
 - tikkundanna lir-rikorrenti għall-ispejjeż.

¹ Huma riprodotti biss il-punti ta' din is-sentenza li l-Qorti Ġenerali tqis il-pubblikazzjoni tagħhom bħala utli.

IV. Id-dritt

[omissis]

B. Fuq il-motivi li jirrigwardaw il-legalità tad-Deciżjoni kkontestata

[omissis]

2. Fuq it-tieni motiv, ibbażat fuq ksur tar-rekwiżiti formali essenzjali, fis-sens tat-tieni paragrafu tal-Artikolu 263 TFUE, u tad-dritt għal amministrazzjoni tajba, sa fejn id-Deciżjoni kkontestata hija nieqsa mill-motivazzjoni suffiċjenti meħtieġa mit-tieni paragrafu tal-Artikolu 296 TFUE u mill-Artikolu 41(2)(c) tal-Karta

80 It-tieni motiv huwa maqsum f'seba' partijiet.

[omissis]

b) Fuq l-ewwel parti, dwar l-eskluzjoni ta' ċerti indikaturi ta' riskju

95 Ir-rikorrenti ssostni li s-SRB ma fissirx b'mod suffiċjenti r-raġunijiet għaliex huwa la kien applika, għall-finijiet tal-kalkolu tal-kontribuzzjonijiet *ex ante* għall-perijodu ta' kontribuzzjoni 2021, l-indikaturi ta' riskju "proporzjon ta' finanzjament nett stabbli" (iktar 'il quddiem l-"indikatur RFNS") u "fondi proprji u passiv eliġibbli miżmum mill-istituzzjoni lil hinn mir-[rekwiżit minimu ta' fondi proprji u ta' passiv eliġibbli]" (iktar 'il quddiem l-"indikatur EMEE" u l-"EMEE"), u lanqas is-sottoindikaturi ta' riskju "kumplessità" u "riżolvibbiltà" msemmija fil-punt (a) tal-ewwel subparagrafu tal-Artikolu 6(5) tar-Regolament Delegat 2015/63.

96 Is-SRB jikkontesta l-argumenti tar-rikorrenti.

97 Għandu jiġi rrilevat, qabelxejn, li l-Artikolu 20(1) tar-Regolament Delegat 2015/63 jipprevedi li "[m]eta l-informazzjoni meħtieġa minn indikatur speċifiku kif imsemmi fl-Anness II [ta' dan ir-regolament delegat] ma tkunx inkluża fir-rekwiżit tar-rappurtar superviżorju applikabbli msemmi fl-Artikolu 14 [tal-imsemmi regolament delegat] għas-sena ta' riferiment, dak l-indikatur tar-riskju ma japplikax qabel [ma] dak ir-rekwiżit ta' rappurtar superviżorju jsir applikabbli".

98 F'dan il-każ, is-SRB indika, fil-premessi 21 sa 29 tad-Deciżjoni kkontestata, li huwa la kien applika l-indikaturi RFNS u EMEE u lanqas is-sottoindikaturi "kumplessità" u "riżolvibbiltà" minhabba li, fil-mument li fih ittiehdet din id-deciżjoni, l-informazzjoni meħtieġa minn dawn l-indikaturi u sottoindikaturi ta' riskju ma kinitx disponibbli f'forma armonizzata għall-istituzzjonijiet kollha.

99 B'mod iktar speċifiku, fir-rigward tal-indikatur RFNS, is-SRB irrileva li "ebda standard vinkolanti armonizzat fil-qasam tar-RFNS ma [kien] applikat [fl-Unjoni] u għalhekk ma [kienx] f'pożizzjoni li jidentifika indikaturi fil-livell nazzjonali". Fir-rigward tal-indikatur EMEE, is-SRB ippreċiża li, "peress li r-rekwiżiti relatati mal-EMEE [kienu] ġew implimentati b'mod gradwali, huwa ma [kellux] data li tippermettilu japplika dan l-indikatur fil-livell ta' kull istituzzjoni li tikkontribwixxi

- għas-[SRF]”. Fir-rigward tas-sottoindikaturi “kumplessità” u “riżolvibbiltà”, is-SRB spjega li “d-data meħtieġa għal [dawn is-sottoindikaturi] ma [kinitx] disponibbli f’forma armonizzata għall-istituzzjonijiet kollha fl-Istati Membri partecipanti għas-sena ta’ riferiment 2019”.
- 100 Tali motivazzjoni tippermetti lir-rikorrenti tifhem ir-raġunijiet għaliex is-SRB ma applikax l-indikaturi u s-sottoindikaturi ta’ riskju kkonċernati u b’hekk tissodisfa r-rekwiziti stabbiliti mill-ġurisprudenza ċċitata fil-punti 82 u 83 iktar ’il fuq.
- 101 Din il-konklużjoni ma hijiex ikkontestata mill-argumenti tar-rikorrenti.
- 102 L-ewwel nett, għandu jiġi miċħud l-argument tar-rikorrenti li s-SRB kellu jispjega fid-Deciżjoni kkontestata r-raġunijiet għaliex huwa qies li għandu setgħa ta’ evalwazzjoni li tippermettilu li la japplika l-indikaturi RFNS u EMEE, u lanqas is-sottoindikaturi ta’ riskju “kumplessità” u “riżolvibbiltà”, peress li dan l-argument huwa bbażat fuq premessa żbaljata. Fil-fatt, mill-formulazzjoni stess tal-Artikolu 20(1) tar-Regolament Delegat 2015/63 jirriżulta li s-SRB ma għandux setgħa ta’ evalwazzjoni sabiex ma japplikax indikatur ta’ riskju, peress li, ladarba l-kundizzjonijiet previsti f’din id-dispożizzjoni jkunu ssodisfatti, huwa marbut li ma jiġi inkunsiderazzjoni tali indikatur.
- 103 It-tieni nett, ir-rikorrenti ssostni li d-Deciżjoni kkontestata tinkludi ċerti “affermażżjonijiet ċirkustanzjali” dwar in-nuqqas ta’ applikazzjoni tal-indikaturi u tas-sottoindikaturi ta’ riskju kkonċernati, li r-rikorrenti u l-qrati tal-Unjoni ma humiex f’pożizzjoni li jivverifikaw l-eżattezza tagħhom. Issa, ir-rikorrenti ma tistabilixxix kif il-kunsiderazzjonijiet li jinsabu fid-Deciżjoni kkontestata, anki jekk jitqiesu “ċirkustanzjali”, iżommuha milli tifhem ir-raġunijiet għaliex ma ġewx applikati l-indikaturi u s-sottoindikaturi ta’ riskju kkonċernati, iktar u iktar meta, kif ġie rrilevat fil-punti 98 u 99 iktar ’il fuq, id-Deciżjoni kkontestata tinkludi, dwar dan il-punt, spjegazzjonijiet suffiċjenti.
- 104 It-tielet nett, ir-rikorrenti qiegħda essenzjalment tallega li s-SRB ma fissirx, fid-Deciżjoni kkontestata, ir-raġunijiet għaliex huwa ma kienx ħa inkunsiderazzjoni l-indikaturi ta’ riskju li kienu disponibbli fil-Ġermanja, sabiex jiġi kkalkolat il-perċentwali tal-kontribuzzjoni *ex ante* tagħha ddeterminata fuq il-bażi nazzjonali. Madankollu, tali spjegazzjonijiet huma neċessarji, peress li, skont l-Artikolu 20(1) tar-Regolament Delegat 2015/63, moqri flimkien mal-Artikolu 14(3) u (6) ta’ dan l-istess regolament delegat, indikatur ta’ riskju għandu jittiehed inkunsiderazzjoni meta, skont id-dritt nazzjonali, ikunu japplikaw rekwiziti ta’ rrapportar prudenzjali relatati ma’ dan l-indikatur.
- 105 F’dan ir-rigward, mill-ġurisprudenza ċċitata fil-punt 83 iktar ’il fuq jirriżulta li n-natura suffiċjenti ta’ motivazzjoni għandha tiġi evalwata mhux biss fid-dawl tal-formulazzjoni tad-Deciżjoni kkontestata, iżda wkoll fid-dawl tal-kuntest tagħha, kif ukoll fid-dawl tar-regoli ġuridiċi kollha li jirregolaw il-qasam ikkonċernat u, b’mod partikolari, fid-dawl tal-interess li l-persuni kkonċernati mill-att jista’ jkollhom sabiex jingħataw spjegazzjoni.
- 106 Fir-rigward tal-applikazzjoni tal-indikatur RFNS, is-SRB spjega, fil-premessa 23 tad-Deciżjoni kkontestata, moqrija flimkien mal-punt 31 tal-Anness III tal-imsemmija deciżjoni, li “[huwa] ma [kienx] [...] f’pożizzjoni li jidentifika indikaturi fil-livell nazzjonali”, peress li kien qies ir-rekwiziti ta’ rrapportar prudenzjali fir-rigward ta’ dan l-indikatur bħala inadegwati. Bl-istess mod, mill-premessa 25 ta’ din id-deciżjoni, moqrija flimkien mal-punti 32 u 33 tal-Anness III tal-imsemmija deciżjoni, jirriżulta, essenzjalment, li s-SRB ma kellux data miġbura fil-livell

- nazzjonali li, abbażi tagħha, seta' japplika l-indikatur EMEE, minhabba l-implimentazzjoni progressiva tar-rekwiziti relatati ma' dan l-indikatur mill-awtoritajiet regolatorji nazzjonali (iktar 'il quddiem l-“ARN”).
- 107 F'dawn iċ-ċirkustanzi, is-SRB ta raġunament adegwat li jispjega li d-data meħtieġa għall-applikazzjoni tal-indikaturi RFNS u EMEE ma kinitx disponibbli fil-livell nazzjonali.
- 108 Sussegwentement, l-Anness III tad-Deciżjoni kkontestata jindika, fil-punt 32 tiegħu, li d-determinazzjoni tas-sottoindikaturi ta' riskju “kumplessità” u “riżolvibbiltà” tiddependi mill-qrib mill-eżerċizzju ta' ppjanar tar-riżoluzzjoni għall-istituzzjonijiet, peress li dawn is-sottoindikaturi ta' riskju huma marbuta mat-tfassil tal-pjanijiet ta' riżoluzzjoni.
- 109 Issa, bħala operatur ekonomiku prudenti, ir-rikorrenti kellha tkun f'pożizzjoni li tkun taf li l-ARN ma kinux fasslu tali pjanijiet fir-rigward tal-istituzzjonijiet kollha responsabbli għall-ħlas tal-kontribuzzjonijiet *ex ante*, kif jindika s-SRB fir-risposta u fil-kontroreplika tiegħu mingħajr ma gie kontradett, u li, konsegwentement, dawn il-pjanijiet ma kinux tlestew fir-rigward tal-istituzzjonijiet kollha bis-sede tagħhom fil-Ġermanja. B'hekk, ir-rikorrenti kienet f'pożizzjoni li tifhem li, minhabba l-assenza ta' pjanijiet ta' riżoluzzjoni mfassla fir-rigward tal-istituzzjonijiet Ġermaniżi kollha, is-SRB ma kellux data adegwata miġbura fil-livell nazzjonali għall-applikazzjoni tas-sottoindikaturi ta' riskju “kumplessità” u “riżolvibbiltà”.
- 110 Fl-aħħar nett, l-argument tar-rikorrenti li s-SRB kellu jispjega r-raġunijiet għaliex huwa ma kienx aġġusta f'livell paragonabbli d-data li ma kinitx ingabret b'mod uniformi fl-Unjoni kollha għandu jiġi miċhud, sa fejn huwa bbażat fuq premessa żbaljata. Fil-fatt, mill-Artikolu 20(1) tar-Regolament Delegat 2015/63 ma jirriżultax li s-SRB huwa marbut jaġġusta, b'xi mod, id-data li tkun ingabret b'mod mhux uniformi.
- 111 F'dawn iċ-ċirkustanzi, l-ewwel parti tat-tieni motiv għandha tiġi miċhuda.
- c) Fuq it-tieni parti, dwar il-motivazzjoni tal-livell fil-mira annwali*
- 112 Ir-rikorrenti ssostni li l-motivazzjoni mogħtija mis-SRB ma tippermettix li jinftiehem r-raġunijiet għaliex huwa f'fissa l-livell fil-mira annwali għal wieħed minn tmienja ta' 1.35 % tad-depożiti koperti tal-istituzzjonijiet kollha fl-2020. B'mod partikolari, is-SRB ma spjegax kif huwa kien eżamina l-mudell ekonomiku mfassal miċ-Ċentru Kongunt tar-Riċerka (JRC) tal-Kummissjoni sabiex tiġi mbassra r-rata ta' żieda fid-depożiti koperti u tat-total tad-depożiti fi hdan l-Unjoni Bankarja matul il-perijodu inizjali. Bl-istess mod, is-SRB ma tax spjegazzjonijiet dwar l-użu tal-mudell ta' simulazzjoni li jikkonċerna xenarji differenti ta' żieda fid-depożiti koperti u tal-livell fil-mira finali.
- 113 Is-SRB isostni li, fil-premessi 35 sa 48 tad-Deciżjoni kkontestata, kif ukoll fil-punti 46 sa 84 tal-Anness III ta' din id-deciżjoni, huma deskritti b'mod ċar u preċiż il-passi li ttieħdu sabiex jiġi ddeterminat il-livell fil-mira annwali u l-fatturi li ttieħdu inkunsiderazzjoni għal dan il-għan. Barra minn hekk, mill-premessa 40 tal-imsemmija deciżjoni jirriżulta li l-immudellar ekonometriku tal-JRC kien ibbażat — bħall-evalwazzjoni tas-SRB — fuq data storika dwar it-total tad-depożiti u tad-depożiti koperti u jirriżulta wkoll li giet ikkonfermata t-tendenza ta' żieda kontinwa fid-depożiti koperti tal-istituzzjonijiet kollha. Barra minn hekk, il-mudell ta' simulazzjoni użat mis-SRB kien ikopri firxa tant wiesgħa li kien evidenti li dan il-mudell kien ikun biss stadju wieħed fil-proċess deciżjonali.

- 114 Preliminarjament, għandu jittfakkar li, skont l-Artikolu 69(1) tar-Regolament Nru 806/2014, il-mezzi finanzjarji disponibbli fis-SRF għandhom, fi tmiem il-perijodu inizjali, jilħqu l-livell fil-mira finali, li jikkorrispondi għal mill-inqas 1 % tal-ammont tad-depożiti koperti ta' kull istituzzjoni awtorizzata fit-territorju tal-Istati Membri parteċipanti kollha.
- 115 Skont l-Artikolu 69(2) tar-Regolament Nru 806/2014, il-kontribuzzjonijiet *ex ante* għandhom, matul il-perijodu inizjali, jittqassmu b'mod kemm jista' jkun uniformi sakemm jintlaħaq il-livell fil-mira finali msemmi fil-punt 114 iktar 'il fuq, filwaqt li jittiehdu debitament inkunsiderazzjoni l-faži tač-ċiklu ta' attività u l-impatt li l-kontribuzzjonijiet proċikliċi jistgħu jhallu fuq il-pożizzjoni finanzjarja tal-istituzzjonijiet.
- 116 L-Artikolu 70(2) tar-Regolament Nru 806/2014 jippreċiża li, kull sena, il-kontribuzzjonijiet dovuti minn kull istituzzjoni awtorizzata fit-territorju tal-Istati Membri parteċipanti kollha ma għandhomx jaqbzū 12.5 % tal-livell fil-mira finali.
- 117 Fir-rigward tal-metodu ta' kalkolu tal-kontribuzzjonijiet *ex ante*, l-Artikolu 4(2) tar-Regolament Delegat 2015/63 jipprevedi li s-SRB għandu jiddetermina l-ammont tagħhom abbażi tal-livell fil-mira annwali, fid-dawl tal-livell fil-mira finali, u abbażi tal-ammont medju tad-depożiti koperti tas-sena ta' qabel, ikkalkolat kull tliet xhur, għal kull istituzzjoni awtorizzata fit-territorju tal-Istati Membri parteċipanti kollha.
- 118 F'dan il-każ, kif jirrizulta mill-premessa 48 tad-Deciżjoni kkontestata, is-SRB iffissa l-ammont tal-livell fil-mira annwali għall-perijodu ta' kontribuzzjoni 2021 għal EUR 11 287 677 212.56.
- 119 Fil-premessi 36 u 37 tad-Deciżjoni kkontestata, is-SRB spjega, essenzjalment, li l-livell fil-mira annwali kellu jiġi ddeterminat abbażi ta' analiżi tal-evoluzzjoni tad-depożiti koperti matul is-snin ta' qabel, ta' kull żvilupp rilevanti tas-sitwazzjoni ekonomika, kif ukoll abbażi ta' analiżi tal-indikaturi relatati mal-faži tač-ċiklu ta' attività u tal-effetti li l-kontribuzzjonijiet proċikliċi għandhom fuq is-sitwazzjoni finanzjarja tal-istituzzjonijiet. Sussegwentement, is-SRB qies li jkun xieraq li jiffissa koeffiċjent ibbażat fuq din l-analiżi u fuq il-mezzi finanzjarji disponibbli fis-SRF (iktar 'il quddiem il-“koeffiċjent”). Is-SRB applika dan il-koeffiċjent għal wieħed minn tmienja tal-ammont medju tad-depożiti koperti fl-2020, bil-għan li jintlaħaq il-livell fil-mira annwali.
- 120 Is-SRB fisser il-mod kif wasal għall-koeffiċjent fil-premessi 38 sa 47 tad-Deciżjoni kkontestata.
- 121 Fil-premessa 38 tad-Deciżjoni kkontestata, is-SRB ikkonstata tendenza kontinwa ta' zieda fid-depożiti koperti għall-istituzzjonijiet kollha tal-Istati Membri parteċipanti. B'mod partikolari, l-ammont medju ta' dawn id-depożiti, ikkalkolat kull tliet xhur, kien jammonta għal EUR 6.689 triljun għas-sena 2020.
- 122 Fil-premessi 40 u 41 tad-Deciżjoni kkontestata, is-SRB ippreżenta l-evoluzzjoni mbassra tad-depożiti koperti għat-tliet snin li jifdal mill-perijodu inizjali, jiġifieri mill-2021 sal-2023. Huwa qies li r-rati annwali ta' zieda fid-depożiti koperti sal-aħħar tal-perijodu inizjali kienu bejn 4 % u 7 %.
- 123 Fil-premessi 42 sa 45 tad-Deciżjoni kkontestata, is-SRB ippreżenta evalwazzjoni tal-faži tač-ċiklu ta' attività u tal-effett proċikliku li l-kontribuzzjonijiet *ex ante* jista' jkollhom fuq is-sitwazzjoni finanzjarja tal-istituzzjonijiet. Għal dan il-għan, huwa indika li ha inkunsiderazzjoni diversi

indikaturi, bħat-tbassir ta' zieda fil-prodott domestiku gross tal-Kummissjoni u l-projezzjonijiet tal-Bank Ċentrali Ewropew (BĊE) f'dan ir-rigward jew il-fluss ta' kreditu tas-settur privat bħala percentwali tal-prodott domestiku gross.

124 Fil-premessa 46 tad-Deciżjoni kkontestata, is-SRB ikkonkluda li, filwaqt li kien raġonevoli li wiehed jistenna li tissokta ż-żieda fid-depożiti koperti fi hdan l-Unjoni Bankarja, ir-ritmu ta' din iż-żieda għandu jkun inqas minn dak tas-sena 2020. F'dan ir-rigward, is-SRB indika, fil-premessa 47 tad-Deciżjoni kkontestata, li adotta "approċċ prudenti" fir-rigward tar-rati ta' zieda fid-depożiti koperti għas-snin li ġejjin sal-2023.

125 Fid-dawl ta' dawn il-kunsiderazzjonijiet, is-SRB, fil-premessa 48 tad-Deciżjoni kkontestata, iffissa l-valur tal-koeffiċjent għal 1.35 %. Sussegwentement, huwa kkalkola l-ammont tal-livell fil-mira annwali, billi mmultiplika l-ammont medju tad-depożiti koperti fl-2020 b'dan il-koeffiċjent u billi ddivida r-riżultat ta' dan il-kalkolu bi tmienja, skont il-formula matematika li ġejja, li tinsab fil-premessa 48 tal-imsemmija deciżjoni:

$$\text{"Mira}_0 [\text{ammont tal-livell fil-mira annwali}] = \text{Total ta' depożiti koperti}_{2020} * 0.0135 * \frac{1}{8} = \text{EUR } 11\,287\,677\,212.56\text{"}$$

126 Madankollu, waqt is-seduta, is-SRB indika li kien iddetermina l-livell fil-mira annwali għall-perijodu ta' kontribuzzjoni 2021 bil-mod kif ġej.

127 L-ewwel nett, is-SRB iffissa, abbażi ta' analiżi prospettiva, l-ammont tad-depożiti koperti ta' kull istituzzjoni awtorizzata fit-territorju tal-Istati Membri parteċipanti kollha, imbassar sal-aħħar tal-perijodu inizjali, għal madwar EUR 7.5 triljun. Sabiex jasal għal dan l-ammont, is-SRB ħa inkunsiderazzjoni l-ammont medju tad-depożiti koperti fl-2020, jiġifieri EUR 6.689 triljun, rata ta' zieda annwali fid-depożiti koperti ta' 4 %, kif ukoll in-numru ta' perijodi ta' kontribuzzjoni li jifdal sa' tmien il-perijodu inizjali, jiġifieri tlieta.

128 It-tieni nett, skont l-Artikolu 69(1) tar-Regolament Nru 806/2014, is-SRB kkalkola 1 % ta' dawn EUR 7.5 triljun sabiex jasal għall-ammont stmat tal-livell fil-mira finali li kellu jintlaħaq fil-31 ta' Dicembru 2023, jiġifieri madwar EUR 75 biljun.

129 It-tielet nett, is-SRB naqqas minn dan l-ammont tal-aħħar ir-riżorsi finanzjarji diġà disponibbli fis-SRF fl-2021, jiġifieri madwar EUR 42 biljun, sabiex wasal għall-ammont li kien baqa' jirċievi matul il-perijodi ta' kontribuzzjoni li kien għad fadal qabel tmien il-perijodu inizjali, jiġifieri mill-2021 sal-2023. Dan l-ammont tela' għal madwar EUR 33 biljun.

130 Ir-raba' nett, is-SRB iddivida dan l-ammont tal-aħħar bi tlieta sabiex iqassmu b'mod uniformi bejn l-imsemmija tliet perijodi ta' kontribuzzjoni li kien għad fadal. B'hekk, il-livell fil-mira annwali għall-perijodu ta' kontribuzzjoni 2021 ġie iffissat għall-ammont imsemmi fil-punt 118 iktar 'il fuq, jiġifieri madwar EUR 11.287 biljun.

131 Is-SRB afferma wkoll, waqt is-seduta, li huwa kien ippubblika informazzjoni li fuqha kien ġie bbażat il-metodu deskritt fil-punti 127 sa 130 iktar 'il fuq u li, abbażi tagħha, ir-rikorrenti seta' jifhem il-metodu li permezz tiegħu ġie ddeterminat il-livell fil-mira annwali. B'mod partikolari, huwa ppreċiża li huwa kien ippubblika fis-sit internet tiegħu, f'Mejju 2021, jiġifieri wara li ttiehdet id-Deciżjoni kkontestata, iżda qabel ma ġie pprezentat dan ir-rikors, skeda informattiva msejja "Fact Sheet 2021" (iktar 'il quddiem l-"iskeda informattiva"), li kienet tindika l-ammont stmat

tal-livell fil-mira finali. Bl-istess mod, is-SRB afferma li l-ammont tal-mezzi finanzjarji disponibbli fis-SRF kien ukoll disponibbli fuq is-sit internet tiegħu, kif ukoll fuq sorsi pubbliċi oħra, u dan ferm qabel ma ttieġdet id-Deciżjoni kkontestata.

- 132 Sabiex jiġi eżaminat jekk is-SRB osservax l-obbligu ta' motivazzjoni tiegħu fir-rigward tad-determinazzjoni tal-livell fil-mira annwali, għandu jittfakkar, qabelxejn, li nuqqas jew insuffiċjenza ta' motivazzjoni jikkostitwixxu motiv ta' ordni pubbliku li jista', jew li saħansitra għandu, jitqajjem *ex officio* mill-qorti tal-Unjoni (ara s-sentenza tat-2 ta' Diċembru 2009, Il-Kummissjoni vs L-Irlanda *et* (C-89/08 P, EU:C:2009:742, punt 34 u l-ġurisprudenza ċċitata). Konsegwentement, il-Qorti Ġenerali tista', jew saħansitra għandha, tiegħu inkunsiderazzjoni wkoll nuqqasijiet oħra ta' motivazzjoni minbarra dawk invokati mir-rikorrenti, u dan, b'mod partikolari, f'sitwazzjoni fejn dawn tal-aħħar jirriżultaw matul il-proċedura.
- 133 Għal dan il-għan, matul il-fażi orali tal-proċedura, il-partijiet instemgħu dwar kull nuqqas ta' motivazzjoni li jista' jivvizzja d-Deciżjoni kkontestata fir-rigward tad-determinazzjoni tal-livell fil-mira annwali. B'mod partikolari, mistoqsi espressament f'dan ir-rigward, is-SRB iddeskriva, stadju wara ieħor, il-metodu li huwa kien effettivament segwa sabiex jiddetermina l-livell fil-mira annwali għall-perijodu ta' kontribuzzjoni 2021, kif imfisser fil-punti 127 sa 130 iktar 'il fuq.
- 134 Fir-rigward, imbagħad, tal-kontenut tal-obbligu ta' motivazzjoni, mill-ġurisprudenza jirriżulta li l-motivazzjoni ta' deciżjoni meħuda minn istituzzjoni jew korp tal-Unjoni għandha tkun, b'mod partikolari, nieqsa minn kontradizzjonijiet sabiex il-persuni kkonċernati jkun jistgħu jsiru jafu r-raġunijiet veri għal din id-deciżjoni u sabiex ikunu jistgħu jiddefendu d-drittijiet tagħhom quddiem il-qorti kompetenti, u sabiex din tal-aħħar tkun tista' teżercita l-istharriġ tagħha (ara, f'dan is-sens, is-sentenzi tal-10 ta' Lulju 2008, Bertelsmann u Sony Corporation of America vs Impala, C-413/06 P, EU:C:2008:392, punt 169 u l-ġurisprudenza ċċitata; tat-22 ta' Settembru 2005, Suproco vs Il-Kummissjoni, T-101/03, EU:T:2005:336, punti 20 u 45 sa 47, u tas-16 ta' Diċembru 2015, Il-Greċja vs Il-Kummissjoni, T-241/13, EU:T:2015:982, punt 56).
- 135 Bl-istess mod, meta, matul il-proċedura quddiem il-qorti tal-Unjoni, l-awtur tad-Deciżjoni kkontestata jagħti ċerti spjegazzjonijiet dwar ir-raġunijiet għal dik id-deciżjoni, dawn l-isjegazzjonijiet għandhom ikunu konsistenti mal-kunsiderazzjonijiet imfissra f'din id-deciżjoni (ara, f'dan is-sens, is-sentenzi tat-22 ta' Settembru 2005, Suproco vs Il-Kummissjoni, T-101/03, EU:T:2005:336, punti 45 sa 47, u tat-13 ta' Diċembru 2016, Printeos *et* vs Il-Kummissjoni, T-95/15, EU:T:2016:722, punti 54 u 55).
- 136 Fil-fatt, jekk il-kunsiderazzjonijiet imfissra fid-Deciżjoni kkontestata ma jkunux konsistenti ma' tali spjegazzjonijiet mogħtija matul il-proċedura ġudizzjarja, il-motivazzjoni tad-deciżjoni kkonċernata ma taqdux il-funzjonijiet imfakkra fil-punti 82 u 83 iktar 'il fuq. B'mod partikolari, tali inkonsistenza żżomm, minn naħa, lill-persuni kkonċernati milli jkun jafu r-raġunijiet veri għad-Deciżjoni kkontestata qabel il-preżentata tar-rikors, u milli jippreparaw id-difiża tagħhom fir-rigward ta' dawn ir-raġunijiet u żżomm ukoll, min-naħa l-oħra, lill-qorti tal-Unjoni milli tidentifika r-raġunijiet li jkun servew bħala bażi legali vera għal din id-deciżjoni u milli teżamina l-konformità tagħhom mar-regoli applikabbli.
- 137 Fl-aħħar nett, għandu jittfakkar li, meta s-SRB jieħu deciżjoni li tiffissa l-kontribuzzjonijiet *ex ante*, huwa għandu jgħarraf lill-istituzzjonijiet ikkonċernati bil-metodu ta' kalkolu ta' dawn il-kontribuzzjonijiet (ara s-sentenza tal-15 ta' Lulju 2021, Il-Kummissjoni vs Landesbank Baden-Württemberg u SRB, C-584/20 P u C-621/20 P, EU:C:2021:601, punt 122).

- 138 L-istess għandu japplika għall-metodu ta' determinazzjoni tal-livell fil-mira annwali, peress li dan l-ammont għandu importanza essenzjali fl-istruttura ta' tali deċiżjoni. Fil-fatt, kif jirriżulta mill-punt 15 iktar 'il fuq, il-metodu ta' kalkolu tal-kontribuzzjonijiet *ex ante* jikkonsisti fit-tqassim tal-imsemmi ammont bejn l-istituzzjonijiet ikkonċernati kollha, b'tali mod li zieda jew tnaqqis f'dan l-istess ammont iwassal għal zieda jew tnaqqis korrispondenti fil-kontribuzzjoni *ex ante* ta' kull waħda minn dawn l-istituzzjonijiet.
- 139 Mill-premess jirriżulta li, għalkemm is-SRB huwa obligat jagħti lill-istituzzjonijiet, permezz tad-Deċiżjoni kkontestata, spjegazzjonijiet dwar il-metodu ta' determinazzjoni tal-livell fil-mira annwali, dawn l-isjegazzjonijiet għandhom ikunu konsistenti mal-isjegazzjonijiet mogħtija mis-SRB matul il-proċedura ġudizzjarja u għandhom jirrigwardaw il-metodu effettivament applikat.
- 140 Madankollu, dan ma huwiex il-każ f'din il-kawża.
- 141 Fil-fatt, għandu jiġi rrilevat, qabelxejn, li d-Deċiżjoni kkontestata fissret, fil-premessa 48, formula matematika li hija ppreżentat bħala l-bażi tad-determinazzjoni tal-livell fil-mira annwali. Madankollu, jirriżulta li din il-formula ma tinkludix l-elementi tal-metodu effettivament applikat mis-SRB, kif spjegat waqt is-seduta. Fil-fatt, kif jirriżulta mill-punti 127 sa 130 iktar 'il fuq, is-SRB wasal għall-ammont tal-livell fil-mira annwali, fil-kuntest ta' dan il-metodu, billi naqqas mil-livell fil-mira finali l-mezzi finanzjarji disponibbli fis-SRF, sabiex jikkalkola l-ammont li kien għad irid jingabar sa tmiem il-perijodu inizjali, u billi ddivida dan l-ammont tal-aħħar bi tlieta. Issa, dawn iż-żewġ stadji tal-kalkolu ma jissemmew imkien fl-imsemmija formula matematika.
- 142 Barra minn hekk, din il-konstatazzjoni ma tistax titqiegħed f'dubju mid-dikjarazzjoni tas-SRB li, f'Mejju 2021, huwa ppubblika l-iskeda informattiva, li kienet tinkludi firxa li tindika l-ammonti possibbli tal-livell fil-mira finali u, fuq is-sit internet tiegħu, l-ammont tal-mezzi finanzjarji disponibbli fis-SRF. Fil-fatt, indipendentement mill-kwistjoni dwar jekk ir-rikorrenti kinitx effettivament taf b'dawn l-ammonti, dawn tal-aħħar ma kinux, waħedhom, ta' natura li jippermettulha tifhem li ż-żewġ kalkoli msemmija fil-punt 141 iktar 'il fuq kienu ġew effettivament applikati mis-SRB, filwaqt li, barra minn hekk, il-formula matematika prevista fil-premessa 48 tad-Deċiżjoni kkontestata lanqas biss ma semmiethom.
- 143 Inkonsistenzi simili jaffettwaw ukoll il-mod li bih ġie ffissat il-koeffiċjent ta' 1.35 %, li, madankollu, jaqdi rwol importanti fil-formula matematika msemmija fil-punt 142 iktar 'il fuq. Fil-fatt, dan il-koeffiċjent jista' jinftiehem fis-sens li huwa bbażat, fost parametri oħra, fuq iż-żieda mbassra fid-depożiti koperti matul is-snin li jifdal mill-perijodu inizjali. Issa, kif irrikonoxxa s-SRB matul is-seduta, dan il-koeffiċjent ġie ffissat b'mod li jkun jista' jiġġustifika r-riżultat tal-kalkolu tal-ammont tal-livell fil-mira annwali, jiġifieri wara li s-SRB ikun ikkalkola dan l-ammont b'applikazzjoni tal-erba' stadji mfissra fil-punti 127 sa 130 iktar 'il fuq u, b'mod partikolari, billi jiddividi bi tlieta l-ammont li jirriżulta mit-tnaqqis tal-mezzi finanzjarji disponibbli fis-SRF mil-livell fil-mira finali. Issa, dan l-approċċ bl-ebda mod ma jirriżulta mid-Deċiżjoni kkontestata.
- 144 Barra minn hekk, għandu jifakkar li, skont l-iskeda informattiva, l-ammont tal-livell fil-mira finali stmat kien bejn EUR 70 u EUR 75 biljun. Issa, jirriżulta li din il-firxa hija inkonsistenti mal-firxa tar-rata ta' zieda fid-depożiti koperti ta' bejn 4 % u 7 % li tinsab fil-premessa 41 tad-Deċiżjoni kkontestata. Fil-fatt, is-SRB indika waqt is-seduta li, għall-finijiet tad-determinazzjoni tal-livell fil-mira annwali, huwa kien ha inkunsiderazzjoni r-rata ta' zieda fid-depożiti koperti ta' 4 % – li kienet l-iktar rata baxxa tat-tieni firxa – u li, b'hekk, kien wasal għal-livell fil-mira finali stmat ta' EUR 75 biljun – li kien l-ogħla valur tal-ewwel firxa. B'hekk, jirriżulta li jeżisti nuqqas ta' qbil bejn

dawn iż-żewġ firxiet. Fil-fatt, minn naħa, il-firxa li tirrigwarda r-rata ta' evoluzzjoni tad-depożiti koperti tinkludi wkoll valuri oġhla mir-rata ta' 4 %, li l-applikazzjoni tagħhom wasslet, madankollu, għal ammont stmat tal-livell fil-mira finali oġhla minn dawk l-ammonti inkluzi fil-firxa relatata ma' dan il-livell fil-mira. Min-naħa l-oħra, huwa impossibbli għar-rikorrenti li tifhem ir-raġuni għaliex is-SRB inkluda ammonti ta' inqas minn EUR 75 biljun fil-firxa relatata mal-imsemmi livell fil-mira. Fil-fatt, sabiex jasal għalihom, kien meħtieġ li tiġi applikata rata ta' inqas minn 4 %, li, madankollu, ma hijiex inkluzi fil-firxa relatata mar-rata ta' żieda fid-depożiti koperti. F'dawn iċ-ċirkustanzi, ir-rikorrenti ma kinitx f'pożizzjoni li tiddetermina l-mod kif is-SRB kien uża l-firxa li tirrigwarda r-rata ta' evoluzzjoni ta' dawn id-depożiti sabiex jasal għall-kalkolu tal-livell fil-mira finali stmat.

- 145 Dan ifisser li, fir-rigward tad-determinazzjoni tal-livell fil-mira annwali, il-metodu effettivament applikat mis-SRB, kif spjegat waqt is-seduta, ma jikkorrispondix għal dak deskritt fid-Deciżjoni kkontestata, b'mod li r-raġunijiet veri, li fid-dawl tagħhom gie ffissat dan il-livell fil-mira, ma setgħux jiġu identifikati abbażi tad-Deciżjoni kkontestata la mill-istituzzjonijiet u lanqas mill-Qorti Ġenerali.
- 146 Fid-dawl tal-premess, għandu jiġi kkonstatat li d-Deciżjoni kkontestata hija vvizzjata b'nuqqasijiet ta' motivazzjoni fir-rigward tad-determinazzjoni tal-livell fil-mira annwali.
- 147 Konsegwentement, it-tieni parti tat-tieni motiv għandha tintlaqa'. Fid-dawl tal-kwistjonijiet legali u ekonomiċi ta' din il-kawża, huwa, madankollu, fl-interess ta' amministrazzjoni tajba tal-ġustizzja li jitkompla l-eżami tal-motivi l-oħra tar-rikors.

[omissis]

4. Fuq is-sitt motiv, ibbażat fuq ksur tal-Artikoli 6, 7 u 20 tar-Regolament Delegat 2015/63

- 250 Ir-rikorrenti tallega li d-Deciżjoni kkontestata tikser l-Artikoli 6 u 7, kif ukoll l-Artikolu 20(1) tar-Regolament Delegat 2015/63, sa fejn is-SRB ma ħax inkunsiderazzjoni, għall-finijiet tal-kalkolu tal-multiplikatur ta' aġġustament, l-indikaturi RFNS u EMEE u s-sottoindikaturi ta' riskju "kumplessità" u "riżolvibbiltà". B'mod partikolari, l-Artikoli 6 u 7 ta' dan ir-regolament delegat ma jagħtux lis-SRB is-setgħa diskrezzjonali li jinjora ċerti indikaturi ta' riskju. Barra minn hekk, l-Artikolu 20(1) tal-imsemmi regolament delegat, moqri flimkien mal-Artikolu 14 ta' dan l-istess regolament delegat, lanqas ma jista' jservi ta' bażi għall-assenza ta' teħid inkunsiderazzjoni ta' dawn l-indikaturi ta' riskju. L-Artikolu 20(1) tar-Regolament Delegat 2015/63 effettivament japplika biss għall-informazzjoni msemmija fl-Anness II tiegħu. Issa, dan l-anness la jsemmi, b'xi mod, l-indikatur EMEE u lanqas is-sottoindikaturi ta' riskju "kumplessità" u "riżolvibbiltà".
- 251 Is-SRB jikkontesta dawn l-argumenti.
- 252 Skont l-Artikolu 6(2)(a), (3)(a) u (5)(a) tar-Regolament Delegat 2015/63, is-SRB għandu, bhala prinċipju, jieħu inkunsiderazzjoni l-indikaturi EMEE u RFNS u s-sottoindikaturi ta' riskju "kumplessità" u "riżolvibbiltà" sabiex jiddetermina l-profil ta' riskju tal-istituzzjonijiet ikkonċernati.
- 253 Madankollu, skont l-Artikolu 20(1) tar-Regolament Delegat 2015/63, intitolat "Dispożizzjonijiet tranżizzjonali ġenerali", indikatur ta' riskju ma għandux japplika kemm-il darba l-informazzjoni meħtieġa minn dan l-indikatur ta' riskju speċifiku, imsemmi fl-Anness II ta' dan ir-regolament

- delegat, ma tkunx inkluża mir-rekwiżiti ta' rrapportar prudenzjali msemmija fl-Artikolu 14 tal-istess regolament delegat, jiġifieri r-rekwiżiti ta' rrapportar prudenzjali stabbiliti mir-Regolament ta' Implimentazzjoni tal-Kummissjoni Nru 680/2014 tas-16 ta' April 2014 li jistabbilixxi standards tekniċi ta' implimentazzjoni fir-rigward tar-rapportar prudenzjali li għandu jiġi pprovdut mill-istituzzjonijiet skont ir-Regolament (KE) Nru 575/2013 (ĠU 2014, L 191, p. 1), jew, jekk ikun il-każ, mid-dritt nazzjonali.
- 254 B'hekk, l-Artikolu 20(1) tar-Regolament Delegat 2015/63, li l-legalità tiegħu ma ġietx ikkontestata f'din il-kawża, jissuġġetta l-possibbiltà li ma jiġix applikat indikatur ta' riskju għal żewġ kundizzjonijiet li, fl-ewwel lok, l-informazzjoni meħtieġa minn tali indikatur ma tkunx inkluża fir-rekwiżiti ta' rrapportar prudenzjali msemmija fl-Artikolu 14 ta' dan ir-regolament delegat u, fit-tieni lok, li dan l-indikatur ikun imsemmi fl-Anness II tal-imsemmi regolament delegat, li huwa intitolat "Dejta li trid tiġi sottomessa lill-awtoritajiet tar-risoluzzjoni" u li fih hmistax-il kategorija ta' data.
- 255 Fir-rigward tal-ewwel kundizzjoni, għandu jiġi rrilevat li, sabiex jiġi ddeterminat jekk, skont l-Artikolu 20(1) tar-Regolament Delegat 2015/63, l-informazzjoni meħtieġa minn indikatur ta' riskju speċifiku tkunx inkluża fir-rekwiżiti ta' rrapportar prudenzjali, huwa s-SRB li għandu jivverifika jekk l-istituzzjonijiet kinux obbligati, konformement mar-Regolament ta' Implimentazzjoni Nru 680/2014 jew mad-dritt nazzjonali, li, għal finijiet prudenzjali, jirrapportaw din l-informazzjoni lill-awtorità kompetenti għas-sena ta' referenza inkwistjoni. Skont qari kongunt tal-Artikolu 4(1) u tal-paragrafi 1 sa 4 tal-Artikolu 14 tar-Regolament Delegat 2015/63, din is-sena ta' referenza hija dik li għaliha jirreferu d-dikjarazzjonijiet finanzjarji annwali approvati li jsiru disponibbli fil-31 ta' Diċembru tas-sena ta' qabel il-perijodu ta' kontribuzzjoni. Dan ifisser li, f'din il-kawża, is-sena ta' riferiment hija dik li għaliha jirreferu d-dikjarazzjonijiet finanzjarji annwali approvati li saru disponibbli fil-31 ta' Diċembru 2020 (iktar 'il quddiem is-"sena ta' riferiment rilevanti"). Kif jafferma s-SRB, mingħajr ma ġie kkontestat mir-rikorrenti, din is-sena ta' referenza tikkorrispondi għas-sena 2019.
- 256 Fir-rigward tat-tieni kundizzjoni, imsemmija fil-punt 254 iktar 'il fuq, għandu jiġi rrilevat li, skont il-formulazzjoni tal-Artikolu 20(1) tar-Regolament Delegat 2015/63, din id-dispożizzjoni hija maħsuba sabiex tapplika, b'mod partikolari, f'sitwazzjoni fejn id-data msemmija fl-Anness II ta' dan ir-regolament delegat tkun tikkostitwixxi fiha nnifisha indikatur ta' riskju.
- 257 Madankollu, għall-kuntrarju ta' dak li ssostni r-rikorrenti, l-Artikolu 20(1) tar-Regolament Delegat 2015/63 japplika wkoll f'sitwazzjoni li fiha l-Anness II ta' dan ir-regolament delegat jirreferi għad-data li, mingħajr ma tkun tikkostitwixxi fiha nnifisha indikatur ta' riskju, tkun determinanti għall-kalkolu ta' tali indikaturi ta' riskju li, min-naħa tagħhom, ma jkunux jissemew f'dan l-anness. B'hekk, indikatur ta' riskju jista' ma japplikax f'sitwazzjoni fejn id-data meħtieġa għall-kalkolu tiegħu tkun tidher fl-imsemmi anness.
- 258 F'dan ir-rigward, għandu jifakkar li, għall-interpretazzjoni ta' dispożizzjoni tad-dritt tal-Unjoni, għandu jittiehed inkunsiderazzjoni mhux biss il-kliem tagħha, iżda wkoll il-kuntest tagħha u l-għanijiet tal-leġislazzjoni li din tagħmel parti minnha (sentenzi tas-17 ta' Novembru 1983, Merck, 292/82, EU:C:1983:335, punt 12, u tad-19 ta' Lulju 2012, ebookers.com Deutschland, C-112/11, EU:C:2012:487, punt 12). Barra minn hekk, għandu jittiehed inkunsiderazzjoni l-effett utli tagħha (ara s-sentenza tat-13 ta' Diċembru 2012, BLV Wohn- und Gewerbebau, C-395/11, EU:C:2012:799, punt 25 u l-ġurisprudenza ċċitata).

- 259 Fir-rigward tal-kuntest u tal-għanijiet imfittxija mill-Artikolu 20(1) tar-Regolament Delegat 2015/63, din id-dispożizzjoni tiegħu inkunsiderazzjoni l-fatt li l-proċess li bih jiġu stabbiliti r-rekwiżiti prudenzjali u r-rekwiżiti ta' informazzjoni korrispondenti huwa ta' natura progressiva li jinfirex maż-żmien. Fil-fatt, kif jirriżulta, b'mod partikolari, mill-premessa 6 tad-Direttiva 2014/59, ir-Regolament Delegat 2015/63 ġie adottat f'mument meta dawn ir-rekwiżiti kienu għadhom ma ġewx decizi b'mod definittiv jew kienu għadhom qegħdin jiġu aġġustati. F'dan ir-rigward, ir-rikorrenti ma kkontestatx serjament l-affermazzjoni tas-SRB li l-awtoritajiet kompetenti jiddeterminaw b'mod progressiv xi wħud mill-imsemmija rekwiżiti li, min-naħa tagħhom, jinfluwenzaw id-data li għandha tkun disponibbli sabiex jiġu kkalkolati l-indikaturi ta' riskju previsti fir-Regolament Delegat 2015/63. Dan ifisser li tali data, neċessarja sabiex jiġu kkalkolati xi wħud minn dawn l-indikaturi ta' riskju, setgħet ma tkunx disponibbli għal kull istituzzjoni kkonċernata jew, tal-inqas, għal kull istituzzjoni li għandha s-sede tagħha fi Stat Membru, għal minn tal-inqas parti mill-perijodu inizjali, u filwaqt li jiġi ppreċiżat li din id-data setgħet ma tiġix iddikjarata bħala informazzjoni prudenzjali skont id-dritt tal-Unjoni jew, jekk ikun il-każ, id-dritt nazzjonali.
- 260 F'dan il-kuntest, l-Artikolu 20(1) tar-Regolament Delegat 2015/63 jfittex li jevita li l-istituzzjonijiet jiġu mgħobbija, jekk ikun il-każ, b'pizijiet sproporzjonati jew diskriminatorji fil-waqt li jiġu kkalkolati l-kontribuzzjonijiet *ex ante* preċiżament minħabba din l-implimentazzjoni progressiva tar-rekwiżiti prudenzjali u tar-rekwiżiti ta' informazzjoni relatati magħhom. Fil-fatt, dan il-kalkolu jinvolvi eżerċizzju komparattiv. F'dan ir-rigward, is-SRB spjega, essenzjalment, mingħajr ma ġie kontradett, li, jekk id-data li hija indispensabbli sabiex jiġu kkalkolati xi wħud mill-indikaturi ta' riskju ma tiġix iddikjarata bħala informazzjoni prudenzjali mill-istituzzjonijiet kollha jew, tal-inqas, mill-istituzzjonijiet kollha li għandhom is-sede tagħhom fi Stat Membru, is-SRB ikun obligat jiehū inkunsiderazzjoni data dwar tali indikaturi li ma tkunx, madankollu, paragonabbli.
- 261 Tali riskju ma jeżistix biss meta d-data inkwistjoni tkun tikkostitwixxi, fiha nnifisha, indikatur ta' riskju, iżda wkoll meta din id-data, mingħajr ma tkun tikkostitwixxi indikatur ta' riskju fiha nnifisha, tkun, madankollu, neċessarja sabiex jiġi kkalkolat dan tal-aħħar.
- 262 F'dawn iċ-ċirkustanzi, l-Artikolu 20(1) tar-Regolament Delegat 2015/63 għandu jiġi interpretat fis-sens li ma japplikax biss meta d-data msemmija fl-Anness II ta' dan ir-regolament delegat tkun tikkostitwixxi fiha nnifisha indikatur ta' riskju, iżda wkoll meta d-data msemmija f'dan l-anness tkun indispensabbli sabiex jiġu kkalkolati l-indikaturi ta' riskju.
- 263 Huwa fid-dawl ta' dawn il-kunsiderazzjonijiet li għandu jiġi eżaminat jekk is-SRB setax jastjeni milli japplika, fil-kalkolu tal-kontribuzzjonijiet *ex ante* għall-perijodu ta' kontribuzzjoni 2021, żewġ indikaturi ta' riskju, jiġifieri l-indikaturi RFNS u EMEE, u żewġ sottoindikaturi ta' riskju, jiġifieri s-sottoindikaturi "kumplessità" u "rizolvibbiltà", mingħajr ma jikser l-Artikoli 6 u 7, kif ukoll l-Artikolu 20(1) tar-Regolament Delegat 2015/63.
- 264 Fir-rigward tal-indikatur RFNS, fl-ewwel lok, mill-Artikolu 17 tar-Regolament ta' Implimentazzjoni tal-Kummissjoni (UE) 2021/451 tas-17 ta' Diċembru 2020 li jistabbilixxi standards tekniċi ta' implimentazzjoni għall-applikazzjoni tar-Regolament (UE) Nru 575/2013 tal-Parlament Ewropew u tal-Kunsill fir-rigward tar-rapportar superviżorju tal-istituzzjonijiet u li jhassar ir-Regolament ta' Implimentazzjoni (UE) Nru 680/2014 (ĠU 2021, L 97, p. 1), moqri flimkien mat-tieni paragrafu tal-Artikolu 23 ta' dan l-istess regolament ta' implimentazzjoni,

jirriżulta li kien biss mit-28 ta' Ġunju 2021, jiġifieri wara s-sena ta' riferiment rilevanti, li l-istituzzjonijiet kellhom jiddikjaraw lill-awtorità kompetenti d-data speċifika għall-indikatur RFNS għal finijiet prudenzjali u fuq bażi armonizzata.

- 265 Barra minn hekk, mingħajr ma huwa neċessarju li tingħata deċiżjoni fuq il-kwistjoni dwar jekk il-possibbiltà tal-eżistenza ta' obbligu fid-dritt nazzjonali li tiġi ddikjarata l-informazzjoni meħtieġa għall-indikatur RFNS, bħala informazzjoni prudenzjali, kinitx tobbliga lis-SRB jeħodha inkunsiderazzjoni sabiex jiġi ddeterminat dan l-indikatur, almenu fil-kuntest tal-kalkolu tal-kontribuzzjoni *ex ante* fuq il-bażi nazzjonali, is-SRB spjega, fir-risposta u fil-kontroreplika tiegħu, kif ukoll matul is-seduta, mingħajr ma ġie kontradett, li, fi kwalunkwe każ, tali obbligu ma kienx jirriżulta mid-dritt tal-Istat Membru fejn kienet stabbilita r-rikorrenti, jiġifieri l-Ġermanja, għas-sena ta' riferiment rilevanti. F'dawn iċ-ċirkustanzi, ebda element fil-proċess li għandha quddiemha l-Qorti Ġenerali ma juri li, għas-sena ta' riferiment rilevanti, id-data dwar l-indikatur RFNS kienet inkluża mir-rekwiżiti ta' rrapportar prudenzjali skont id-dritt Ġermaniż.
- 266 Il-fatt li r-rikorrenti ddikjarat din id-data fil-Ġermanja huwa, f'dan ir-rigward, irrilevanti, peress li ma ġie stabbilit li dawn id-dikjarazzjonijiet kienu saru abbażi ta' rekwiżiti ta' rrapportar prudenzjali, konformement mar-Regolament Nru 680/2014 jew mad-dritt Ġermaniż.
- 267 Fit-tieni lok, l-indikatur RFNS jagħmel parti mid-data elenkata b'mod esplicitu fl-Anness II tar-Regolament Delegat 2015/63.
- 268 F'dawn iċ-ċirkustanzi, is-SRB, billi ma ħax inkunsiderazzjoni l-indikatur RFNS fil-kalkolu tal-kontribuzzjonijiet *ex ante* għall-perijodu ta' kontribuzzjoni 2021, ma kisirx l-Artikoli 6, 7 u 20 tar-Regolament Delegat 2015/63.
- 269 Fir-rigward tal-indikatur EMEE, ebda dispożizzjoni tar-Regolament ta' Implimentazzjoni Nru 680/2014 ma kienet teżiġi li l-istituzzjonijiet jipprovdu, għas-sena ta' riferiment rilevanti, informazzjoni dwar il-passiv eliġibbli tagħhom lill-awtorità kompetenti bħala informazzjoni prudenzjali. Tali obbligu daħal fis-seħħ biss mit-28 ta' Ġunju 2021, kif jirriżulta mit-Titolu I tar-Regolament ta' Implimentazzjoni tal-Kummissjoni (UE) 2021/763 tat-23 ta' April 2021 li jstabbilixxi standards tekniċi ta' implimentazzjoni għall-applikazzjoni tar-Regolament (UE) Nru 575/2013 tal-Parlament Ewropew u tal-Kunsill u tad-Direttiva 2014/59/UE tal-Parlament Ewropew u tal-Kunsill fir-rigward tar-rapportar superviżorju u d-divulgazzjoni pubblika tar-rekwiżit minimu għall-fondi proprji u l-obbligazzjonijiet eliġibbli (ĠU 2021, L 168, p. 1), moqri flimkien mat-tieni paragrafu tal-Artikolu 17 ta' dan ir-regolament ta' implimentazzjoni.
- 270 L-Artikolu 45(1) tad-Direttiva 2014/59, invokat mir-rikorrenti, ma jqegħedx f'dubju din il-konstatazzjoni. Din id-dispożizzjoni tobbliga lill-Istati Membri jiżguraw li l-istituzzjonijiet jissodisfaw, f'kull hin, ir-rekwiżiti ta' fondi proprji u ta' passiv eliġibbli meta dan ikun meħtieġ mill-imsemmi artikolu jew minn dispożizzjonijiet oħra ta' din id-direttiva. Min-naħa l-oħra, l-imsemmija dispożizzjoni ma tinkludix l-obbligu li jiġi ddikjarat il-passiv eliġibbli bħala informazzjoni prudenzjali matul is-sena ta' riferiment rilevanti.
- 271 Barra minn hekk, mingħajr ma huwa meħtieġ li tingħata deċiżjoni fuq il-kwistjoni dwar jekk il-possibbiltà tal-eżistenza ta' obbligu fid-dritt nazzjonali li jiġi ddikjarat il-passiv eliġibbli bħala informazzjoni prudenzjali kinitx tobbliga lis-SRB jeħodha inkunsiderazzjoni sabiex jiġi ddeterminat l-indikatur EMEE fir-rigward, tal-inqas, tal-kalkolu tal-kontribuzzjoni *ex ante* fuq il-bażi nazzjonali, is-SRB spjega, fir-risposta u fil-kontroreplika tiegħu, kif ukoll waqt is-seduta, mingħajr ma ġie kontradett mir-rikorrenti, li, fi kwalunkwe każ, tali obbligu ma kienx jirriżulta

- mid-dritt Ġermaniż għas-sena ta' riferiment rilevanti. F'dawn iċ-ċirkustanzi, ebda element fil-proċess li għandha quddiemha l-Qorti Ġenerali ma juri li, skont id-dritt Ġermaniż, l-informazzjoni dwar l-indikatur EMEE kienet sugġetta għar-rekwiżiti ta' rrapportar prudenzjali matul is-sena ta' riferiment rilevanti.
- 272 Il-fatt li r-rikorrenti ddikjarat fil-Ġermanja, sa mis-sena 2017, informazzjoni dwar l-indikatur EMEE ma jippermettix li tingieb il-prova kuntrarja, peress li, kif jirriżulta mill-punt 271 iktar 'il fuq, ma huwiex stabbilit li, fid-dawl tad-dritt nazzjonali, din l-informazzjoni kienet iddikjarata bħala informazzjoni prudenzjali.
- 273 Barra minn hekk, għalkemm l-indikatur EMEE ma huwiex imsemmi bħala tali fl-Anness II tar-Regolament Delegat 2015/63, dan l-anness isemmi, madankollu, l-“obligazzjonijiet eliġibbli” [“passiv eliġibbli”] fost id-data li għandha tiġi sottomessa lill-awtoritajiet ta' riżoluzzjoni. Barra minn hekk, dan il-passiv huwa wkoll data li hija determinanti għall-kalkolu ta' dan l-indikatur ta' riskju. Fil-fatt, konformement mal-Artikolu 6(2)(a) u mal-Anness I, taht it-titolu “Stadju 1”, tar-Regolament Delegat 2015/63, l-imsemmi indikatur huwa bbażat fuq data bħal, b'mod partikolari, il-fondi proprji, il-passiv eliġibbli u l-EMEE, peress li, għall-finijiet tal-kalkolu ta' dan l-indikatur, is-SRB għandu jiddetermina l-eċċess tal-fondi proprji u tal-passiv eliġibbli mqabbla mal-EMEE.
- 274 F'dawn iċ-ċirkustanzi, is-SRB seta' jastjeni milli japplika l-indikatur EMEE mingħajr ma jikser l-Artikoli 6, 7 u 20 tar-Regolament Delegat 2015/63.
- 275 Fir-rigward tas-sottoindikaturi ta' riskju “kumplessità” u “riżolvibbiltà”, mill-Artikolu 6(6)(a)(iv) tar-Regolament Delegat 2015/63 jirriżulta li, meta s-SRB jiddetermina s-sottoindikatur ta' riskju “kumplessità”, huwa għandu jieħu inkunsiderazzjoni sa fejn, konformement mal-Kapitolu II tat-Titolu II tad-Direttiva 2014/59, il-mudell ekonomiku u l-istruttura organizzattiva tal-istituzzjoni kkonċernata jkunu meqjusa kumplessi. Bl-istess mod, skont l-Artikolu 6(6)(b)(ii) tal-istess regolament delegat, meta s-SRB jiddetermina s-sottoindikatur ta' riskju “riżolvibbiltà”, huwa għandu jieħu inkunsiderazzjoni sa fejn, konformement mal-Kapitolu II tat-Titolu II tal-istess direttiva, din l-istituzzjoni tista' tkun is-sugġett ta' riżoluzzjoni rapida u mingħajr impedimenti legali.
- 276 B'hekk, is-SRB għandu jiddetermina s-sottoindikaturi ta' riskju “kumplessità” u “riżolvibbiltà” billi jieħu inkunsiderazzjoni r-rekwiżiti li jirriżultaw mill-Kapitolu II tat-Titolu II tad-Direttiva 2014/59, jiġifieri “Riżolvibbiltà”, li jinkludi fih l-Artikoli 15 sa 18.
- 277 F'dan ir-rigward, skont l-Artikolu 15(3) tad-Direttiva 2014/59, l-evalwazzjoni tal-possibbiltà ta' riżoluzzjoni ta' istituzzjoni għandha ssir mill-awtorità ta' riżoluzzjoni fl-istess waqt li jitfassal u jiġi aġġornat il-pjan ta' riżoluzzjoni skont l-Artikolu 10 tal-istess direttiva.
- 278 Bl-istess mod, kif spjega s-SRB waqt is-seduta, mingħajr ma ġie kontradett, sabiex tiġi evalwata l-possibbiltà ta' riżoluzzjoni ta' istituzzjoni, huwa meħtieġ li tittiehed inkunsiderazzjoni l-kumplessità tagħha, filwaqt li iktar ma tkun kumplessa l-istruttura ta' tali istituzzjoni, iktar ikunu sinjifikattivi l-effetti fuq il-possibbiltà tagħha ta' riżoluzzjoni. F'dawn iċ-ċirkustanzi, u fid-dawl tar-riferiment tal-Artikolu 6(6)(a)(iv) tar-Regolament Delegat 2015/63 għall-Artikoli 15 sa 18 tad-Direttiva 2014/59, inkluż għalhekk għall-Artikolu 15(3) tiegħu, l-evalwazzjoni tal-kumplessità għandha ssir ukoll filwaqt li jitfassal il-pjan ta' riżoluzzjoni.

- 279 Dan ifisser li t-tfassil tal-pjanijiet ta' riżoluzzjoni huwa kundizzjoni preliminari għad-determinazzjoni mis-SRB tas-sottoindikaturi ta' riskju "kumplessità" u "riżolvibbiltà".
- 280 Barra minn hekk, skont l-Artikolu 15(2) tad-Direttiva 2014/59, sabiex jithejja l-pjan ta' riżoluzzjoni tal-istituzzjonijiet, l-awtorità ta' riżoluzzjoni għandha, tal-inqas, tieġu inkunsiderazzjoni il-fatturi indikati fit-Taqsima C tal-anness ta' din id-direttiva. Fost dawn il-fatturi, hija għandha tieġu inkunsiderazzjoni, konformement mal-punt 17 tat-Taqsima C ta' dan l-anness, l-ammont tal-passiv li jista' jintuża għal bail-in tal-istituzzjoni, kif ukoll it-tip tiegħu, liema passiv huwa ddefinit fil-punt 71 tal-Artikolu 2(1) tad-Direttiva 2014/59 fil-verżjoni tagħha emendata bid-Direttiva (UE) 2019/879 tal-Parlament Ewropew u tal-Kunsill tal-20 ta' Meju 2019 (ĠU 2019, L 150, p. 296, u rettifiki fil-ĠU 2020, L 283, p. 2 u fil-ĠU L, 2024/90017).
- 281 Issa, kif jirriżulta minn qari kongunt tal-punt 17 tal-Artikolu 3 tar-Regolament Delegat 2015/63 u tal-punt 71 tal-Artikolu 2(1) tad-Direttiva 2014/59, l-imsemmi passiv jikkorrispondi għall-"obbligazzjonijiet eliġibbli" fis-sens ta' dan ir-regolament delegat.
- 282 Minn dan jirriżulta li l-passiv eliġibbli jikkostitwixxi data neċessarja sabiex is-SRB ikun jista' jstabbilixxi s-sottoindikaturi ta' riskju "kumplessità" u "riżolvibbiltà".
- 283 F'dan ir-rigward, minn naħa, mill-punti 269 sa 271 iktar 'il fuq jirriżulta li l-istituzzjonijiet ma kinux obbligati, skont ir-Regolament ta' Implimentazzjoni Nru 680/2014, jiddikjaraw, għal finijiet prudenzjali, il-passiv eliġibbli lill-awtorità kompetenti għas-sena ta' riferiment rilevanti. Min-naħa l-oħra, mingħajr ma huwa neċessarju li tingħata deċiżjoni fuq il-kwistjoni dwar jekk il-possibbiltà tal-eżistenza ta' tali obbligu li jiġi ddikjarat il-passiv eliġibbli kinitx tobbliga lis-SRB jeħodha inkunsiderazzjoni sabiex jiġu ddeterminati s-sottoindikaturi ta' riskju "kumplessità" u "riżolvibbiltà", fir-rigward, tal-inqas, tal-kalkolu tal-kontribuzzjoni *ex ante* fuq il-bażi nazzjonali, ebda element li għandha quddiemha l-Qorti Ġenerali ma juri li tali obbligu kien jeżisti fid-dritt Ġermaniż.
- 284 Konsegwentement, l-ewwel kundizzjoni prevista fl-Artikolu 20(1) tar-Regolament Delegat 2015/63 hija ssodisfatta fir-rigward tas-sottoindikaturi ta' riskju "kumplessità" u "riżolvibbiltà".
- 285 Fir-rigward tat-tieni kundizzjoni prevista fl-Artikolu 20(1) tar-Regolament Delegat 2015/63, għalkemm is-sottoindikaturi ta' riskju "kumplessità" u "riżolvibbiltà" ma jidhru, bħala tali, fl-Anness II tar-Regolament Delegat 2015/63, il-passiv eliġibbli, li huwa data neċessarja sabiex jiġu ddeterminati dawn is-sottoindikaturi, jissema fih b'mod esplicitu.
- 286 F'dawn iċ-ċirkustanzi, is-SRB, billi ma ħax inkunsiderazzjoni s-sottoindikaturi ta' riskju "kumplessità" u "riżolvibbiltà" għall-perijodu ta' kontribuzzjoni 2021, ma kisirx l-Artikoli 6, 7 u 20 tar-Regolament Delegat 2015/63.
- 287 Din il-konkluzjoni ma hijiex kontradetta mill-argumenti mressqa mir-rikorrenti.
- 288 L-ewwel nett, fir-rigward tal-argument tar-rikorrenti li s-SRB kellu jikseb l-informazzjoni meħtieġa għall-adozzjoni ta' deċiżjoni li tiffissa l-kontribuzzjonijiet *ex ante* b'mezz ieħor li ma huwiex dak li din l-informazzjoni tiġi kkomunikata permezz ta' dikjarazzjonijiet magħmula minn kull istituzzjoni għal finijiet prudenzjali, huwa biżżejjed li jiġi kkonstatat li tali obbligu ma jirriżulta minn ebda dispożizzjoni tal-legiżlazzjoni applikabbli.

- 289 Dwar dan il-punt, ir-rikorrenti ma tistax, b'mod partikolari, tallega li s-SRB kien obligat japplika l-indikatur RFNS billi juża d-data nazzjonali tal-ARN, peress li, kif jirriżulta mill-punt 265 iktar 'il fuq, ebda element fil-proċess li għandha quddiemha l-Qorti Ġenerali ma jstabbilixxi li l-informazzjoni relatata ma' dan l-indikatur ta' riskju kellha tiġi ddikjarata bħala informazzjoni prudenzjali skont id-dritt Ġermaniż.
- 290 It-tieni nett, l-argument tar-rikorrenti bbażat fuq il-punt 137 tas-sentenza tal-15 ta' Lulju 2021, Il-Kummissjoni vs Landesbank Baden-Württemberg u SRB (C-584/20 P u C-621/20 P, EU:C:2021:601), għandu jiġi miċhud, peress li la dan il-punt u lanqas din is-sentenza ma ddecidew dwar l-applikabbiltà tal-Artikolu 20(1) tar-Regolament Delegat 2015/63.
- 291 It-tielet nett, ir-rikorrenti ssostni li, fi kwalunkwe każ, l-approċċ tas-SRB dwar l-applikazzjoni tal-Artikolu 20(1) tar-Regolament Delegat 2015/63 huwa żbaljat fir-rigward tal-parti mill-kontribuzzjoni *ex ante* kkalkolata fuq il-bażi nazzjonali, peress li huwa stabbilit li l-indikaturi RFNS u EMEE, kif ukoll is-sottoindikaturi ta' riskju "kumplessità" u "riżolvibbiltà", kienu disponibbli għall-istituzzjonijiet Ġermaniżi. B'hekk, is-SRB kellu jehodhom inkunsiderazzjoni sabiex tiġi kkalkolata l-kontribuzzjoni ddeterminata fuq il-bażi nazzjonali. Dan huwa iktar u iktar il-każ peress li l-assenza ta' applikazzjoni ta' dawn l-indikaturi u ta' dawn is-sottoindikaturi ta' riskju ma tistax tiġi ġġustifikata mill-prinċipju ta' ugwaljanza fit-trattament billi, fil-kuntest tad-Direttiva 2014/59, huma biss l-istituzzjonijiet tal-istess Stat Membru li għandhom jiġu pparagunati. F'dawn iċ-ċirkustanzi, il-fatt li l-informazzjoni dwar dawn l-indikaturi, disponibbli f'kull wieħed mill-Istati Membri, ma tkunx l-istess bejn kull wieħed minn dawn l-Istati, ma jmurx kontra dan il-prinċipju.
- 292 F'dan ir-rigward, mingħajr ma huwa neċessarju li tingħata decizjoni fuq il-kwistjoni dwar jekk il-possibbiltà tal-eżistenza ta' obbligu fid-dritt nazzjonali li tiġi ddikjarata d-data relatata mal-indikaturi RFNS u EMEE u mas-sottoindikaturi ta' riskju "kumplessità" u "riżolvibbiltà" kinitx tobbliga lis-SRB jehodhom inkunsiderazzjoni fir-rigward, tal-inqas, tal-kalkolu tal-kontribuzzjoni *ex ante* fuq il-bażi nazzjonali, għandu jiġi rrilevat li, kif jirriżulta mill-punti 265, 271 u 283 iktar 'il fuq, ma ġiex stabbilit li fil-Ġermanja kien jeżisti tali obbligu għas-sena ta' riferiment rilevanti. F'dawn iċ-ċirkustanzi, mill-proċess li għandha quddiemha l-Qorti Ġenerali ma jirriżultax li kienet teżisti bażi legali li tippermetti jew li tobbliga lis-SRB jieħu inkunsiderazzjoni din id-data biss fir-rigward tal-bażi nazzjonali.
- 293 Ir-raba' nett, ir-rikorrenti tqis li kien effettivament possibbli u, għaldaqstant, obligatorju li jittieħed inkunsiderazzjoni kull indikatur u sottoindikatur ta' riskju, peress li s-SRB kellu jiżgura li jiġi organizzat ġbir ta' data xierqa jew li tiġi adattata *a posteriori* d-data pprovduta b'mod mhux uniformi sabiex jagħtiha l-livell meħtieġ ta' uniformità. Barra minn hekk, is-SRB seta' jikkompleta d-data nieqsa bl-għajjnuna ta' stima jew ta' għarfien espert.
- 294 Dwar dan il-punt, huwa biżżejjed li jiġi rrilevat li l-legiżlazzjoni applikabbli la teħtieġ li s-SRB jikkompleta d-data nieqsa fil-kuntest tar-rekwiżiti ta' rrapportar prudenzjali u lanqas li jaġġusta, bi kwalunkwe mod, id-data miġbura b'mod mhux uniformi.
- 295 Fid-dawl tal-premess, is-sitt motiv għandu jiġi miċhud.

[omissis]

Għal dawn il-motivi,

IL-QORTI ĠENERALI (It-Tmien Awla Estiża)

taqta' u tiddeciedi:

- 1) **Id-Deciżjoni SRB/ES/2021/22 tal-Bord Uniku ta' Riżoluzzjoni (SRB) tal-14 ta' April 2021 dwar il-kalkolu tal-kontribuzzjonijiet *ex ante* għall-2021 għall-Fond Uniku ta' Riżoluzzjoni hija annullata sa fejn din tikkoncerna lil UniCredit Bank AG.**
- 2) **L-effetti tad-Deciżjoni SRB/ES/2021/22, sa fejn din tikkoncerna lil UniCredit Bank AG, huma miżmuma sakemm tidhol fis-seħh, f'terminu raġonevoli li ma jistax jaqbez is-sitt xhur mid-data li fiha tingħata din is-sentenza, deciżjoni ġdida tas-SRB li tiffissa l-kontribuzzjoni *ex ante* għall-Fond Uniku ta' Riżoluzzjoni ta' din l-istituzzjoni għall-perijodu ta' kontribuzzjoni 2021.**
- 3) **Is-SRB għandu jbati, minbarra l-ispejjeż rispettivi tiegħu, dawk sostnuti minn UniCredit Bank AG.**
- 4) **Il-Parlament Ewropew u l-Kunsill tal-Unjoni Ewropea għandhom ibatu l-ispejjeż tagħhom stess.**

Kornezov

De Baere

Petrлік

Kecsmár

Kingston

Mogħtija f'qorti bil-miftuħ fil-Lussemburgu, fis-17 ta' Lulju 2024.

Firem

¹ Fid-dispożittiv ta' dan it-test saret modifika ta' natura lingwistika, wara li kien tqiegħed online għal-ewwel darba.